

തുരുത്തി വില്ലേജ് ഓഫീസിൽ സമർപ്പിക്കുന്ന അപേക്ഷകൾ

306(2662) ശ്രീ. എം. രാജഗോപാലൻ: താഴെ കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) ചെറുവത്തൂർ വില്ലേജ് ഓഫീസ് വിഭജിച്ച് തുരുത്തി വില്ലേജ് ഓഫീസ് ആരംഭിച്ചതിനുശേഷം തുരുത്തി വില്ലേജിനകത്തെ അപേക്ഷകർക്ക് സി.എം.ഡി. ആർ.എഫ്., എൻടൻസ് പരീക്ഷകൾ എന്നിവ ഉൾപ്പെടെയുള്ള മറ്റ് കാര്യങ്ങൾക്കും അപേക്ഷ നൽകാൻ കഴിയാതെ വരുന്നത് തുരുത്തി വില്ലേജ് എന്ന ഓഫീസ് സൈറ്റിൽ ഇല്ലാത്തതിനാൽ ആണെന്നത് ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടില്ല.

(ബി) വില്ലേജ് അധികൃതരെ ഇതറിയിച്ചിട്ടും ഈ ഓഫീസ് സൈറ്റിൽ ഉൾപ്പെടുത്താൻ കഴിയാതെ വരുന്നതെന്തുകൊണ്ടെന്ന് വ്യക്തമാക്കാമോ?

റവന്യൂ വകുപ്പിന്റെ ഓൺലൈൻ സേവനങ്ങൾ പൊതുജനങ്ങൾക്ക് ലഭ്യമാക്കുന്നതിനുവേണ്ടി റവന്യൂ വകുപ്പ് വികസിപ്പിച്ചതും കൈകാര്യം ചെയ്യുന്നതുമായ e-district, Revenue Land Information System (ReLIS), CMDRF എന്നീ വെബ് പോർട്ടലുകളിൽ കാസർഗോഡ് ജില്ലയിലെ ഹൊസ്ദുർഗ് താലൂക്കിലെ തുരുത്തി വില്ലേജ് ഓഫീസ് പ്രത്യേക കാര്യാലയമായിത്തന്നെ ഉൾപ്പെടുത്തിയിട്ടുണ്ട്. e-district, Revenue Land Information System (ReLIS), CMDRF വെബ് പോർട്ടലുകളിലൂടെ തുരുത്തി വില്ലേജിൽനിന്നും ലഭിക്കേണ്ട എല്ലാ ഓൺലൈൻ സേവനങ്ങൾക്കും ഓൺലൈനായി അപേക്ഷ സമർപ്പിക്കാൻ സാധിക്കുന്നതാണ്. മറ്റ് വകുപ്പുകളോ സ്ഥാപനങ്ങളോ വികസിപ്പിച്ച് കൈകാര്യം ചെയ്യുന്ന വെബ് പോർട്ടലുകളിലോ ആപ്ലിക്കേഷനുകളിലോ ലഭ്യമാകുന്ന ഡാറ്റയിൽ റവന്യൂ വകുപ്പിന് നിയന്ത്രണമില്ല.

വില്ലേജ് ഓഫീസിന്റെ കെട്ടിട നിർമ്മാണം

307(2663) ശ്രീ. എൻ. കെ. അക്ബർ: താഴെ കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) ഗുരുവായൂർ നിയോജകമണ്ഡലത്തിലെ ചാവക്കാട്, മണത്തല വില്ലേജ് ഓഫീസിന്റെ കെട്ടിട നിർമ്മാണ പ്രവൃത്തിയുടെ നിലവിലെ അവസ്ഥ വ്യക്തമാക്കാമോ?

ഗുരുവായൂർ നിയോജകമണ്ഡലത്തിലെ ചാവക്കാട് താലൂക്കിലെ മണത്തല വില്ലേജ് ഓഫീസിന് പുതിയ കെട്ടിടം നിർമ്മിക്കുന്നതിന് റീബിൽഡ് കേരള ഇനിഷ്യേറ്റീവ് പദ്ധതിപ്രകാരം ഭരണാനുമതി ലഭിച്ചതിനെത്തുടർന്ന് സംസ്ഥാന നിർമ്മിതി കേന്ദ്രവുമായി കരാറിൽ ഏർപ്പെട്ടിട്ടുണ്ട്.